

## Script of Morning Gojri News Bulletin 15 September 2024 at 1015Hrs

مارننگ گو جری نیوز بلیٹن مورخہ 15 ستمبر 2024

\*\*\*\*\*

یوہ آکا شوانی جموں ہے محمد امین انجم تیں خبر سُنو۔

### PM JK Rally

بی جے پی غا سینئر لیڈر تے وزیر اعظم نریندر مو دی نے کل سپورٹس اسٹیڈیم ڈوڈہ مانہہ اک چناؤ جلسہ نال خطاب کیو۔ اجتماع سنگ خطاب کرتاں واں جناب مو دی نے کہیو جے جموں کشمیر مانہہ محفوظ تے کامیاب بناویو جائے گو۔ انہاں نے کہیو جے اس بار اسمبلی چناؤ یوٹی غی قسمت غو فیصلو کرن جا رہیا ہیں۔ جناب مو دی نے ووٹراں مانہہ دسیو جے جن سیاسی جماعتاں ور انہاں نے بھروسو کیو۔ انہاں نے لوکاں غا بچاں مانہہ نظر انداز کر غے صرف اپنا خاندان غا مفاد مانہہ اگے رکھیو۔ وزیر اعظم نے مزید کہیو جے جموں کشمیر غا نوجوان دہشتگردی تے پریوار واد مانہہ بابدو دین آلی پا رتیاں تیں متاثر ہو رہیا ہیں۔ جناب مو دی نے کہیو جے ویں چاویں جے جموں کشمیر غا ہر بچہ مانہہ بہتر تعلیم تک رسائی حاصل وے۔ انہاں نے کہیو جے پچھلا چند بہراں مانہہ بی جے پی سرکار نے نوجواناں غی بھلائی بہتری غی خاطر یوٹی مانہہ کئیں اسکولاں تے کالجاں غو افتتاح کیو۔ وزیر اعظم نے کہیو جے ڈوڈہ مانہہ میڈیکل کالج غی دیرانہ مانگ وی ہال مانہہ بی جے پی سرکار نے پوری کی ہے۔

\*\*\*\*\*

### CEO JK

جموں کشمیر مانہہ مچ منتظر اسمبلی چناواں غو تقدس برقرار رکھن واسطے اعلیٰ چناؤ افسر برائے جموں کشمیر پی کے پو لے نے کل نرواچن بھون ریل بیڈ کمپلیکس مانہہ 22 نفاظ ایجنسیاں غی اک میٹنگ بلائی۔ اس موقعہ ور ایجنسیاں مانہہ بین ایجنسی تال میل غا سلسلہ مانہہ حساس بناویو گیو۔ تے زور پایو جے پہلو مرحلو شروع ہون گا تقریباً 72 گھنٹاں غے دوران ووٹراں مانہہ لالچ دین غی خاطر شراب اور نقدی جیسی چیزاں ور فوری کارروائی کی جائے۔ پہلا مرحلہ غے تحت 18 ستمبر 2024 مانہہ 24 اسمبلی حلقاں مانہہ 7 ضلعان غے اندر ووٹ پایا جا رہیا ہیں۔ جن مانہہ کشمیر ڈویژن غا پلوامہ، شوپیان، کلگام تے اننت ناگ جد کہ جموں خطہ گا ڈوڈہ، کشتواڑ تے رامین شامل ہیں۔ ایجنسیاں مانہہ کہیو گیو ہے جے ویں سخت چوکسی برتیں۔ بھارتی چناؤ کمیشن غو حوالو دیتاں واں سی ای او جموں کشمیر نے آبکاری محکمہ مانہہ کہیو جے وہ چناؤ کمیشن غی رہنما خطوط ور سختی نال عمل کرے۔

\*\*\*\*\*

### Campaign

جموں کشمیر مانہہ اسمبلی چناواں غا سلسلہ مانہہ سرگرمیں ہر جا تا تہاڑا غے نال رفتار پکڑ رہی ہیں۔ اس سلسلہ مانہہ بکھ بکھ سیاسی جماعتاں گا لیڈر جلسہ تے گل با تی اجلاس منعقد کر غے ووٹراں مانہہ اپنے پاسے متوجہ کر رہیا ہیں۔ ضلع پونچھ مانہہ اک جلسہ نال خطاب کرتاں واں بی جے پی غا قومی جنرل سیکریٹری ترون چگ نے کہیو جے جد تیں دفعہ 370 ہٹائی گئی ہے۔ جموں کشمیر غا عام آدمی نے امید غو نووں تصور تے ترقی دیکھی۔ انہاں نے کہیو جے جن سیاسی خانداناں نے جموں کشمیر مانہہ تاریخی طور راج کیو، انہاں نے علیحدگی پسندی تے دہشت گردی مانہہ بابدو دتو۔ اسے دوران کانگریس پارٹی گا ترجمان نے کہیو جے سرکار غا دعواں غا باوجود جموں کشمیر سخت بے روزگاری غی گرفت

مانہہ آرہیو ہے۔ انہاں نے واعدو کیو جے کا نگریس سرکار غے وقت جموں کشمیر مانہہ ریا ست غو درجو واپس ملے گو۔ باہو اسمبلی حلقہ تیں چناؤ لڑ رہیا کا نگریس غا امید وار ترنجیت سنگھ ٹونی نے واعدو کیو جے اگر ویں اقتدار مانہہ آیا تاں باہو مانہہ اک ماڈل حلقہ مانہہ تبدیل کریں گا۔ نیشنل کا نفرنس اور کا نگریس گی سرکار بنن واسطے این سی غا سینئر لیڈر تے ممبر پا رلیمنٹ میاں الطاف احمد نے لوکاں مانہہ یقین دوايو جے زمین غا حقوق با قاعدہ بنایا جائیں گا۔ ویں بدھل حلقہ مانہہ چناؤ جلساں نال خطاب کر رہیا تھا۔ واضع رہ جے اس مہینہ غی 18 تا ریخ مانہہ جموں کشمیر مانہہ پہلا مرحلہ غے تحت 24 اسمبلی حلقاں مانہہ ووٹ پایا جائیں گا۔ ووٹاں غی گنتری 8 اکتوبر مانہہ وے گی۔

\*\*\*\*\*

### Amit Shah NIA

مرکزی وزیر داخلہ امت شاہ نے قومی تحقیقاتی ایجنسی این آئی اے اور دہشت گردی مخالف ریاستی دستہ بشکار تال میل بدھان غی ضرورت ور زور پایو۔ تانجے دہشت گردی مخالف کا روائی مضبوط کی جا سکیں۔ وے کل نوی دہلی مانہہ قومی سلامتی حکمت عملی کا نفرنس 2024 غا دوجے تہاڑے غی صدارت کرتاں واں بول رہیا تھا۔ وزیر داخلہ نے پولیس غا ڈائریکٹر جنرلاں مانہہ کہیو جے ویں وزیر اعظم گا نظریہ یعنی 2047 تک بھارت مانہہ اک ترقی یافتہ ملک بنان آلے پاسے کم کریں۔ وزیر داخلہ نے اک تفصیلی حکمت عملی غی تجویز پیش کی۔ تانجے دہشت گردی مخالف کو شش بدھانی جا سکیں۔

\*\*\*\*\*

### JCO Rajouri

بھارتی فوج غو اک جے سی او جہیزو 13 ستمبر مانہہ چھاترو کشتواڑ مانہہ دہشت گرداں سنگ ہوا ٹاکرا مانہہ شہید ہو گیو تھو غی کل راجوری مانہہ پورا فوجی اعزاز نال آخری رسوم ادا کر دتی گئیں۔ نائب صوبیدار وپن کمار جن غی عمر 42 سال تھی ہماچل پر دیش گا سپاہی اروند سنگھ غے ہمراہ شہید ہو گیا تھا۔ ٹاکرا مانہہ 2 دوجا زخمی ہو گیا تھا۔

\*\*\*\*\*

### Poonch Encounter

جموں کشمیر غا پونچھ ضلع مانہہ دہشت گرداں تے حفاظتی دستاں بشکار راج اک ٹاکرو شروع ہو گیو۔ یوہ تصادم اُس ویلے شروع ہوؤ جد حفاظتی دستاں نے علاقہ مانہہ دہشت گرداں غی موجودگی بارے ملی اک سٹو غی بنیادور کا روائی کرتاں واں کہیرہ اور تلاشی شروع کی۔ دسیو گیو ہے جے مینڈھر غا جنگلی علاقہ مانہہ 2 تیں 3 دہشت گرد چھپیا واہیں۔

\*\*\*\*\*

اس غے نال ہی خبراں غو یوہ بلیٹن ختم ہوؤ۔